

# عورتوں سے اختلاط کا حکم

عورتوں کو گھر میں رہنے کا حکم، عورت سے تنہائی میں ملنے کی ممانعت، مردوں پر عورتوں سے بڑا مضرت فتنہ کوئی نہیں، بلا محرم عورت کے لئے سفر کی ممانعت، غیر محرم کو سلام و مصافحہ کرنا، عورتوں کو راستہ کے بیچ میں چلنے کی ممانعت، عورتوں کو نماز اور طواف میں بھی مردوں سے اختلاط کی ممانعت، عورتوں کو بلا ضرورت باہر جا کر کمائی کرنا، عورت کا مرد ڈاکٹر سے علاج کرانا، نرس عورتوں کا مردوں کی خدمت کرنا، غیر محرم سے تعلیم لینا، شادی ہال میں مردوں اور عورتوں کا اختلاط، پیر سے اختلاط، عامل سے اختلاط، عورت کا قاضی بننا، عورت کا پارلیمنٹ کارکن بننا سفر حج میں پردہ کا اہتمام، اور اختلاط کے مختلف مسائل پر مشتمل مفید اور کارآمد رسالہ۔

مرغوب احمد لاجپوری

ناشر: جامعۃ القراءات، کفلیتہ

فہرست رسالہ ”عورتوں سے اختلاط کا حکم“

۵	..... عورتوں سے اختلاط کا حکم
۶	..... ضرورت پڑ جائے تو بات کرنے میں نرم لہجہ اختیار نہ کریں
۶	..... عورتوں سے کچھ مانگنا ہو تو پردے کے پیچھے سے مانگو
۷	..... عورتوں کو گھر میں رہنے کا حکم
۷	..... ’پہلی جاہلیت‘ سے اشارہ ہے کہ ایک جاہلیت آخر میں بھی آنے والی ہے
۸	..... شریعت مطہرہ نے عورتوں پر کمائی کا بوجھ نہیں ڈالا
۹	..... عورت سے تنہائی میں ملنے اور اس کے پاس جانے کی ممانعت
۱۱	..... عورت کے ساتھ تنہائی میں جمع ہونے پر شیطان کی معیت
۱۲	..... عورت کے ساتھ تنہائی میں ملنے سے آسمان سے گر جانا بہتر ہے
۱۲	..... مردوں پر عورتوں سے بڑا مضرت فتنہ کوئی نہیں
۱۳	..... آپ ﷺ نے نابینا مردوں سے اختلاط کو بھی گوارا نہ فرمایا
۱۳	..... دس سال کی عمر میں بھائی، بہن کے بستر علیحدہ کرنے کا حکم
۱۵	..... بلا محرم عورت کے لئے سفر کی ممانعت
۱۶	..... غیر محرم عورت کو سلام کرنا
۱۸	..... غیر محرم عورت کو مصافحہ کرنا
۲۰	..... عورتوں کو راستہ کے بیچ میں چلنے کی ممانعت
۲۱	..... مرد دو (اجنبی) عورتوں کے درمیان میں نہ چلے
۲۲	..... عورتوں کے لئے طواف میں اختلاط کی ممانعت

۲۳	..... عورتوں کے لئے حجر اسود کے استلام میں اختلاط کی ممانعت
۲۴	..... مدارس میں عورتوں سے اختلاط اور بلا پردہ اسباق
۲۵	..... مجلس وعظ یا درس تفسیر وغیرہ میں مرد و عورت کا اختلاط
۲۶	..... مطلقہ یا بیوہ کا اجنبی مرد کے ساتھ ایک گھر میں رہنا
۲۶	..... اجنبی مرد کے ساتھ کار میں سوار ہونے کا حکم
۲۶	..... عورت کا اجنبی مرد سے ڈرائیونگ سیکھنا
۲۷	..... لفٹ میں اجنبی کے ساتھ خلوت کا حکم
۲۷	..... عورت کا مرد درزی سے کپڑا سلوانے کے لئے ناپ دینا
۲۷	..... اجنبی مردوں کے ہاتھ سے چوڑیاں پہننا
۲۷	..... عورت کا مرد سے بال کٹوانا
۲۸	..... عورت کا مرد ڈاکٹر سے علاج کرانا
۲۸	..... نرس عورتوں کا مردوں کی خدمت کرنا جائز نہیں
۲۹	..... اسکول سے عورت ٹیچر کا بالغ بچوں کے ساتھ سیر و تفریح کے لئے جانا
۲۹	..... عورتوں کا بالغ بچوں کو اسکول میں پڑھانا جائز نہیں
۲۹	..... دفاتر میں مردوں کے ساتھ کام کرنا
۲۹	..... عورت کا گھر سے باہر کام کرنے کے لئے جانا
۳۱	..... شادی ہال اور ریسٹوران میں مردوں و عورتوں کا اختلاط کرنا اور کھانا کھانا
۳۱	..... عورتوں کا بغیر محرم کے مزاروں پر جانا جائز نہیں
۳۱	..... پیر سے اختلاط بھی حرام ہے

۳۱	عورتوں کو خلوت میں بیعت کرنا جائز نہیں.....
۳۲	عورت کو علیحدہ مکان میں وظیفہ بتانا، بلا محرم حلقہ کرانا جائز نہیں.....
۳۲	علاج کے لئے بھی عامل سے اختلاط جائز نہیں.....
۳۲	عورت کا قاضی بننا.....
۳۳	عورت کا پارلیمنٹ کا رکن بننا.....
۳۴	مسجد میں نماز کی صف بلا پردہ کے ہونے پر اعتراض اور اس کا جواب.....
۳۴	مرد اور عورتوں کے دروازے علیحدہ ہوں.....
۳۵	آپ ﷺ کے زمانہ میں عورتیں فرض نماز کے بعد فوراً اٹھ جاتی تھیں.....
۳۶	نماز کے بعد فوراً عورتیں اپنی چادروں میں لپٹ کر واپس ہو جاتی تھیں، اندھیرے کی وجہ سے انہیں کوئی پہچان نہیں سکتا تھا.....
۳۷	اختلاط کی وجہ سے عورتوں کو راستہ کے درمیان میں چلنے سے منع فرمایا.....
۳۸	سفر حج میں پردہ کا اہتمام نہایت ضروری ہے.....

بسم الله الرحمن الرحيم

## عورتوں سے اختلاط کا حکم

سوال:.....عورتوں سے اختلاط کہاں تک جائز ہے؟ اس وقت ہمارے معاشرہ میں اجنبی عورتوں کے ساتھ اختلاط کا مسئلہ بہت زیادہ پریشان کن ہو گیا ہے، ہر طرف عورتوں کے ساتھ اختلاط کے مناظر نظر آرہے ہیں، اب تو دینی پروگراموں اور مدرسہ کی تعلیم تک میں عورتوں اور مردوں کا اجتماع ہونے لگا ہے۔ بعض اہل علم بھی اس میں مبتلا نظر آتے ہیں۔ امید ہے کہ آپ اس مسئلہ پر تفصیلی بحث فرمائیں گے، شریعت نے کس حد تک اجنبی عورتوں سے اختلاط کی اجازت دی ہے؟ کیا کسی مجبوری میں عورت سے اختلاط کی اجازت ہے؟

الجواب: حامدا و مصليا مسلما:..... آپ کے سوال کا تفصیلی جواب تو ایک ضخیم کتاب چاہتا ہے۔ تاہم مختصر اس مسئلہ پر چند باتیں لکھی جاتی ہیں، اللہ کرے راقم اور ناظرین کے لئے مفید ہوں۔

اسلام نے جن کبائر کی قباحت کو کھل کر بیان کیا ان میں زنا بھی ہے، شریعت مطہرہ نے زنا کی روک تھام کے لئے زنا کے دواعی کی بھی ممانعت فرمادی، جیسے عورت کو دیکھنا، بلا ضرورت بات کرنا، پھر عورت کے لئے حجاب کا حکم، بلا محرم سفر کی ممانعت، حتیٰ کہ حج جیسے فریضہ کے لئے بھی محرم کی شرط لگا دی، حتیٰ الامکان گھر میں رہنا، بلا ضرورت گھر سے نکلنے کی ممانعت وغیرہ۔ اسی میں اجنبی عورتوں کے ساتھ اختلاط کا حکم بھی ہے، شریعت مطہرہ نے بلا ضرورت عورتوں کے ساتھ اختلاط کو جائز قرار نہیں دیا۔ فقہاء کا اس پر اتفاق ہے کہ اجنبی عورت کے ساتھ خلوت حرام ہے۔ (موسوع فقہیہ مترجم ص ۱۳۲ ج ۱۹ عنوان: خلوة)

”وقد اتفق الفقهاء على أن الخلوة بالأجنبية محرّم“۔ (موسوع فقہیہ ص ۲۶۷ ج ۱۹)

”و الخلوۃ بالأجنبية یکره تحریمًا“۔

(بزاز علی ہاشم ہندی ص ۳۷۱ ج ۶، التاسع فی المتفرقات، کتاب الکراہیۃ)

ضرورت پڑ جائے تو بات کرنے میں نرم لہجہ اختیار نہ کریں  
شریعت مطہرہ نے عورتوں کو یہاں تک تعلیم دی کہ اگر کسی مجبوری میں اجنبی مردوں سے  
بات کرنے کی ضرورت پڑ جائے تو بات کرنے میں نرم لہجہ اختیار نہ کریں۔ اللہ تعالیٰ ارشاد  
فرماتے ہیں:

(۱)..... ﴿فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ﴾۔

(پ: ۲۲، سورۃ احزاب، آیت نمبر: ۳۲)

ترجمہ:..... لہذا تم نزاکت کے ساتھ بات مت کیا کرو، کبھی کوئی ایسا شخص بیجا لالچ کرنے  
لگے جس کے دل میں روگ ہوتا ہے۔

جب عورتوں کو حکم ہے کہ اگر کبھی مردوں سے بات کرنے کی ضرورت پڑ جائے تو بات  
کرنے میں نرم لہجہ اختیار نہ کریں، تو بلا ضرورت اختلاط کی کب اجازت ہو سکتی ہے؟

عورتوں سے کچھ مانگنا ہو تو پردے کے پیچھے سے مانگو

خود ازواج مطہرات رضی اللہ عنہن جیسی مثالی خواتین سے حضرات صحابہ رضی اللہ عنہم کو  
بوقت ضرورت کچھ کلام کی نوبت آئے تو کس طرح کا معاملہ کیا جائے، قرآن کریم کی  
رہنمائی یہ ہے:

(۲)..... ﴿وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَائِ حِجَابٍ ط ذَلِكُمْ أَطْهَرُ لِقُلُوبِكُمْ

وَ قُلُوبِهِنَّ﴾۔ (پ: ۲۲، سورۃ احزاب، آیت نمبر: ۵۳)

ترجمہ:..... اور جب تمہیں نبی کی بیویوں سے کچھ مانگنا ہو تو پردے کے پیچھے سے مانگو۔ یہ

طریقہ تمہارے دلوں کو بھی اور ان کے دلوں کو بھی زیادہ پاکیزہ رکھنے کا ذریعہ ہوگا۔

کیا ان آیات میں اختلاط کی صریح ممانعت نہیں ہے؟

### عورتوں کو گھر میں رہنے کا حکم

اسلام کا فطری اور عقل میں آنے والا مزاج یہ ہے کہ عورت بلا ضرورت گھر سے باہر نہ نکلے، اور کسی ضرورت سے نکلنا بھی پڑے تو پردہ کا اہتمام سادہ کپڑا پہنا ہو، خوشبو سے پرہیز، راستہ کے ایک طرف کوچلے مرد سے اختلاط نہ ہو۔ ظاہر ہے کہ یہ شرائط خود اس بات پر دلالت کرتی ہیں کہ حتی الامکان عورت گھر میں رہے۔ اور جاہلیت اولیٰ کی طرح باہر نہ نکلے، حق تعالیٰ شانہ کا ارشاد ہے:

(۳)..... ﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ﴾

ترجمہ:..... اور اپنے گھروں میں قرار کے ساتھ رہو، اور (غیر مردوں کو) بناؤ سنگھار دکھاتی نہ پھرو، جیسا کہ پہلی جاہلیت میں دکھایا جاتا تھا۔ (پ: ۲۲: سورہ احزاب، آیت نمبر: ۳۳)

’پہلی جاہلیت‘ سے اشارہ ہے کہ ایک جاہلیت آخر میں بھی آنے والی ہے حضرت مولانا مفتی محمد تقی عثمانی صاحب مدظلہم نے اس آیت کے تحت بڑی عمدہ بات تحریر فرمائی ہے کہ:

پہلی جاہلیت سے مراد آنحضرت ﷺ کی بعثت سے پہلے کا زمانہ ہے جس میں عورتیں بے حیائی کے ساتھ بناؤ سنگھار غیر مردوں کو دکھاتی پھرتی تھیں۔ اور ’پہلی جاہلیت‘ کے لفظ سے اس طرف بھی اشارہ ہے کہ ایک جاہلیت آخر میں بھی آنے والی ہے۔ اور کم از کم اس بے حیائی کے معاملے میں یہ جاہلیت ہماری آنکھوں کے سامنے اس طرح آچکی ہے کہ اس نے پہلی جاہلیت کو مات کر دیا ہے۔ (آسان ترجمہ)

## شریعت مطہرہ نے عورتوں پر کمائی کا بوجھ نہیں ڈالا

شریعت مطہرہ نے عورتوں پر کمائی کا بوجھ نہیں ڈالا، بلکہ انہیں گھر میں رہنے کا حکم دیا، اور باپ اور شوہر پر یہ ذمہ داری ڈالی، اگر عورتوں کو کمانے کا مکلف کر دیا جائے تو اختلاط سے بچنا بہت مشکل ہوتا، اللہ تعالیٰ کا ارشاد ہے:

(۴)..... ﴿الرِّجَالُ قَوِّمُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾ - (پ: ۵: سورہ نساء، آیت نمبر: ۳۴)

ترجمہ:..... مرد عورتوں کے نگران ہیں، کیونکہ اللہ تعالیٰ نے ان میں سے ایک کو دوسرے پر فضیلت دی ہے، اور کیونکہ مردوں نے اپنے مال خرچ کئے ہیں۔

(۵)..... ﴿وَعَلَى الْمَوْلُودِ لَهُ رِزْقُهُنَّ وَرِزْقُهُنَّ وَكِسْوَتُهُنَّ بِالْمَعْرُوفِ﴾ -

ترجمہ:..... اور جس باپ کا وہ بچہ ہے اس پر واجب ہے کہ وہ معروف طریقے پر ان ماؤں کے کھانے اور لباس کا خرچ اٹھائے۔ (پ: ۲: سورہ بقرہ، آیت نمبر: ۲۳۳)



## عورت سے تنہائی میں ملنے اور اس کے پاس جانے کی ممانعت

آپ ﷺ نے کس قدر تاکید سے ارشاد فرمایا:

(۱)..... عن ابن عباس رضی اللہ عنہما عن النبی صلی اللہ علیہ وسلم قال : لا یُخلونَ رَجُلٌ بِامْرَأَةٍ الا مع ذی مَحْرَمٍ ، الخ۔

(بخاری، باب لا یخلون رجل بامرأة الا ذو محرم، الخ، کتاب الرضاع، رقم الحدیث: ۵۲۳۳) ترجمہ:..... حضرت عبداللہ بن عباس رضی اللہ عنہما سے روایت ہے کہ: نبی کریم ﷺ نے فرمایا: محرم کے سوا کوئی مرد ہرگز (اجنبی) عورت کے ساتھ تنہائی میں نہ رہے۔

(۲)..... عن عقبۃ بن عامر رضی اللہ عنہ : انّ رسول اللہ صلی اللہ علیہ وسلم قال : ایاکم والدّخولَ علی النساء ، الخ۔

(بخاری، باب لا یخلون رجل بامرأة الا ذو محرم، الخ، کتاب الرضاع، رقم الحدیث: ۵۲۳۲) ترجمہ:..... حضرت عقبہ بن عامر رضی اللہ عنہ سے روایت ہے کہ: بیشک رسول اللہ ﷺ نے فرمایا: تم (اجنبی) عورتوں کے پاس جانے سے بچو۔

(۳)..... عن ابن عباس رضی اللہ عنہما قال : قال النبی صلی اللہ علیہ وسلم :..... ولا یدخل علیہا رجلٌ الا ومعہا مَحْرَمٍ ، الخ۔

(بخاری، باب حج النساء، کتاب جزاء الصيد، رقم الحدیث: ۱۸۶۲) ترجمہ:..... حضرت عبداللہ بن عباس رضی اللہ عنہما سے روایت ہے کہ: نبی کریم ﷺ نے فرمایا:..... عورت کے پاس کوئی شخص اسی وقت آئے جب اس کے پاس محرم ہو۔

(۴)..... عن عقبۃ بن عامر رضی اللہ عنہ : انّ رسول اللہ صلی اللہ علیہ وسلم قال : ایاکم والدّخولَ علی النِّساء ، فقال رجل من الأنصار : یا رسول اللہ ! أفرأیت

الْحَمَمُ؟ قَالَ : الْحَمَمُ : الموت -

(بخاری، باب لا یخلون رجل بامرأة الا ذو محرم ، کتاب النکاح ، رقم الحدیث: ۵۲۳۲) ترجمہ:..... حضرت عقبہ بن عامر رضی اللہ عنہ سے روایت ہے کہ: بیشک رسول اللہ ﷺ نے فرمایا: تم (اجنبی) عورتوں کے پاس جانے سے بچو، ایک انصاری صحابی رضی اللہ عنہ نے پوچھا: یا رسول اللہ! آپ بتائیے دیور کا کیا حکم ہے؟ آپ ﷺ نے فرمایا: دیور تو موت ہے۔

تشریح:..... امام طبری نے کہا: عرب کے نزدیک ”الْحَمَمُ“ اس کو کہتے ہیں جو شوہر کی طرف سے اس کا بھائی ہو یا باپ ہو یا چچا ہو۔ یہ سب ”الاحماء“ ہیں، ثعلب نے کہا: میں نے ابن الاعرابی سے پوچھا کہ ”الْحَمَمُ : الموت“ کا کیا معنی ہے؟ تو انہوں نے کہا: یہ کلمہ ایسا ہے جیسے عرب کہتے ہیں: ”الاسد الموت“ یعنی شیر سے ملنا موت ہے، اور جیسے کہتے ہیں: ”السلطان نار“ یعنی سلطان آگ کی مثل ہے۔

(شرح ابن بطال ص ۲۹۳/۲۹۱ ج ۷، دارالکتب العلمیہ، بیروت۔ نعم الباری ص ۶۹۸ ج ۹)

(۵)..... عن مولى عَمْرٍو بْنِ العاص : أَنَّ عَمْرٍو بْنَ العاص أُرْسِلَهُ الى عَلِيٍّ يَسْتَأْذِنُهُ على أسماء ابْنَةِ عُمَيْسٍ فَأَذِنَ له ، حتّى اذا فرغ من حاجته سأل المولى عَمْرٍو بْنَ العاص عن ذلك ، فقال : انّ النبی صلی اللہ علیہ وسلم نہانا- أو نہی- أن ندخل على النساء بغير إذن أزواجهن -

(ترمذی باب ما جاء فی النهی عن الدخول علی النساء ، ابواب الادب ، رقم الحدیث: ۲۷۷۹)

ترجمہ:..... حضرت عمرو بن العاص رضی اللہ عنہ کے آزاد کردہ غلام (عبدالرحمن بن ثابت رحمہ اللہ) سے روایت کرتے ہیں کہ: حضرت عمرو بن العاص رضی اللہ عنہ نے ان کو حضرت

علی رضی اللہ عنہ کے پاس بھیجا، وہ ان سے اجازت طلب کر رہے تھے، حضرت اسماء بنت عمیس رضی اللہ عنہا کے پاس جانے کی، حضرت علی رضی اللہ عنہ نے ان کو اجازت دے دی (پس وہ گئے اور ضروری بات کی) یہاں تک کہ جب وہ اپنی ضرورت سے فارغ ہوئے تو حضرت عمرو بن العاص رضی اللہ عنہ کے آزاد کردہ (حضرت عبدالرحمن رحمہ اللہ) نے اس بارے میں ان سے پوچھا (کہ آپ نے حضرت علی رضی اللہ عنہ سے اجازت کیوں لی؟) حضرت عمرو بن العاص رضی اللہ عنہ نے فرمایا: نبی کریم ﷺ نے ہمیں منع فرمایا ہے۔ یا فرمایا: نبی کریم ﷺ نے اس بات سے منع فرمایا ہے کہ ہم عورتوں کے پاس ان کے شوہروں کی اجازت کے بغیر جائیں۔ (مستفاد: تحفۃ اللمعی ص ۵۳۳ ج ۶)

### عورت کے ساتھ تنہائی میں جمع ہونے پر شیطان کی معیت

(۶).....رُوِيَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : لَا يَخْلُونَنَّ رَجُلٌ بِامْرَأَةٍ إِلَّا وَكَانَ ثَالِثَهُمَا الشَّيْطَانُ۔

(ترمذی باب ما جاء في كراهية الدخول على المغيبات ، ابواب الرضاع ، رقم الحديث: ۱۱۷۱) ترجمہ:..... ایک حدیث مروی ہے کہ: نبی کریم ﷺ نے فرمایا: محرم کے سوا کوئی مرد ہرگز کسی عورت کے ساتھ تنہائی میں جمع نہ ہو، مگر وہاں تیسرا شیطان ہوتا ہے۔

(۷).....عَنْ جَابِرٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : لَا تَلْجُوا عَلَى الْمَغِيبَاتِ ،

فَإِنَّ الشَّيْطَانَ يَجْرِي مِنْ أَحْدِكُمْ مَجْرَى الدَّمِّ ، الخ۔ (ترمذی، رقم الحديث: ۱۱۷۲)

ترجمہ:..... حضرت جابر رضی اللہ عنہ سے روایت ہے کہ: نبی کریم ﷺ نے فرمایا: ان عورتوں کے پاس داخل نہ ہو جن کے شوہر (عرصہ سے سفر وغیرہ کی وجہ سے) غائب ہوں، کیونکہ بیشک شیطان تم میں خون کی رگوں کی طرح چلتا ہے۔

عورت کے ساتھ تنہائی میں ملنے سے آسمان سے گر جانا بہتر ہے

(۸).....عن عمر بن الخطاب رضی اللہ عنہ قال : ایاکم والمغیبات ، ألا فواللہ أن الرجل لیدخل علی المرأة فلائن یخر من السماء الی الارض أحب الیہ من أن یرنی ، فما یزال الشیطان یخطب أحدهما الی الآخر حتی یجمع بینہما۔

(شرح ابن بطال ص ۲۹۱ ج ۷، دارالکتب العلمیہ، بیروت۔ باب لا یخلون رجل بامرأة الا ذو محرم

والدخول علی المغیبات ، تحت رقم الحدیث: ۲۸۴۲)

ترجمہ:.....حضرت عمر بن الخطاب رضی اللہ عنہ نے فرمایا: جن عورتوں کے خاوند غائب ہوں ان کے پاس آنے سے پرہیز کرو، سنو! اللہ تعالیٰ کی قسم! جب کوئی مرد دوسری عورت پر داخل ہوتا ہے تو اس کا آسمان سے زمین پر گر جانا اس سے بہتر ہے کہ وہ اس کے ساتھ زنا کرے، پس شیطان مسلسل ان کو وسوسہ میں ڈالتا رہتا ہے یہاں تک کہ ان کو ایک بستر پر جمع کر دیتا ہے، (یعنی زنا میں مبتلا کر دیتا ہے)۔ (نعم الباری ص ۶۹۸ ج ۹)

مردوں پر عورتوں سے بڑا مضرت فتنہ کوئی نہیں

(۹).....عن أسامة بن زید رضی اللہ عنہما عن النبی صلی اللہ علیہ وسلم قال : ما

تروکٹ بعدی فتنۃ أضر علی الرجال من النساء۔

(بخاری، باب ما یفتی من شؤون المرأة، الخ، کتاب النکاح، رقم الحدیث: ۵۰۹۶)

ترجمہ:.....حضرت اسامہ بن زید رضی اللہ عنہما سے روایت ہے کہ: نبی کریم ﷺ نے فرمایا: میں نے اپنے بعد مردوں پر عورتوں سے بڑا مضرت فتنہ نہیں چھوڑا۔

تشریح:.....یعنی مردوں کے حق میں عورتوں کا فتنہ ایک سنگین فتنہ ہے، اور حدیث کا سبق یہ ہے کہ مردوں کو عورتوں کے فتنہ سے بچنے کی پوری کوشش کرنی چاہئے، اور عورتوں کا فتنہ

مردوں کے لئے مختلف جہتوں سے ہو سکتا ہے، وہ حسن کے فتنے میں مبتلا کر سکتی ہیں، وہ شوہر کی عقل پر قبضہ کر سکتی ہیں، اور اس کو خاندان سے لڑا سکتی ہیں وغیرہ۔ اور مردوں کی احتیاط بھی مختلف جہتوں سے ہوتی ہے، مثلاً: نامحرم پر نظر نہ ڈالے، یا بیوی کے فریب میں نہ آئے، بلکہ اپنی عقل سے کام لے۔ (تحفۃ اللمعی ص ۵۴۴ ج ۶)

عورتوں کا نقصان وہ فتنہ یہ ہے کہ عورت اپنے بیٹے کو زیادہ حصہ دلاتی ہے اور اپنے شوہر کے دوسرے بیٹوں کو اتنا حصہ نہیں دلاتی۔ وہ عقل اور دین کی ادھوری ہونے کے باوجود مردوں کو ایسے کاموں پر مجبور کرتی ہیں جن کاموں میں ان کی عقل اور دین کا نقصان ہوتا ہے، مثلاً: وہ مردوں کو (اس قدر) دنیا کمانے پر تیار کرتی ہیں جس کی وجہ سے وہ فرائض اور واجبات کی ادائیگی سے غافل ہو جاتے ہیں، اور آمدنی کے ناجائز ذرائع اختیار کرتے ہیں، اس سے بڑھ کر عورتوں کا فتنہ اور فساد کیا ہوگا؟۔

حدیث شریف میں ہے: عورتوں سے ڈرو، اس لئے کہ بنی اسرائیل میں پہلا فتنہ عورتوں کی وجہ سے آیا تھا۔

شیخ محمد بن صالح العثیمین اس حدیث کی شرح میں لکھتے ہیں:

بعض لوگوں نے ان احادیث پر یہ اعتراض کیا ہے کہ ہم دیکھتے ہیں کہ بعض عورتیں اپنے خاوند کے لئے مبارک ہوتی ہیں، اس کی نیکی اور تقویٰ پر مدد کرتی ہیں، اور اس کی اولاد کی اچھی تربیت کرتی ہیں۔ اس کا جواب یہ ہے کہ نبی کریم ﷺ نے: ہر عورت کے بارے میں یہ ارشاد نہیں فرمایا۔

(مستفاد: فتح الباری ص ۲۶۱ ج ۶۔ عمدۃ القاری ص ۲۶ ج ۲۰۔ شرح صحیح البخاری (ثمین) ص ۴۷۷)

ج ۴۔ نعم الباری ص ۲۵۱، ۲۵۲ ج ۹)

آپ ﷺ نے نابینا مردوں سے اختلاط کو بھی گوارا نہ فرمایا  
 غالباً اسی فتنہ کے سدباب کے لئے آپ ﷺ نے نابینا صحابی رضی اللہ عنہ سے بھی  
 اختلاط کو پسند نہیں فرمایا۔

(۱۰)..... عن ام سلمة رضی اللہ عنہا قالت : كنت عند النبی صلی اللہ علیہ وسلم  
 و عنده میمونة فأقبل ابنُ أمِّ مکتوم ، وذلك بعد أن أمرنا بالحجاب ، فقال النبی  
 صلی اللہ علیہ وسلم : اِحْتَجِبَا مِنْهُ ، فقلنا : یا رسول اللہ ! ألیس اعمی لا یُبصرنا ، ولا  
 یعرفنا ؟ فقال النبی صلی اللہ علیہ وسلم : اَفَعَمِیَا وَانِ اَنْتُمَا ؟ اَلَسْتُمَا تُبْصِرَانِهْ ؟۔

(ابوداؤد، باب فی قوله تعالیٰ: ﴿وقال للمؤمنات یغضضن من ابصرهن﴾ ، کتاب اللباس ، رقم  
 الحدیث: ۴۱۱۴۔ ترمذی، باب ما جاء فی احتجاب النساء من الرجال ، ابواب الاستیذان والآداب ،

رقم الحدیث: ۲۷۷۸)

ترجمہ:..... حضرت ام سلمہ رضی اللہ عنہا فرماتی ہیں کہ: میں نبی کریم ﷺ کے پاس تھی اور  
 آپ کے پاس حضرت میمونہ رضی اللہ عنہا بھی تشریف فرما تھیں، اتنے میں حضرت عبد اللہ  
 بن ام مکتوم رضی اللہ عنہ آئے۔ اور یہ واقعہ ہمیں پردہ کا حکم دیئے جانے کے بعد کا ہے۔ آپ  
 ﷺ نے فرمایا: تم دونوں ان سے پردہ کرو، تو ہم نے عرض کیا: یا رسول اللہ! کیا وہ نابینا  
 نہیں ہیں، نہ ہمیں دیکھتے ہیں اور نہ ہمیں پہچانتے ہیں؟ نبی کریم ﷺ نے فرمایا: کیا تم  
 دونوں بھی اندھی ہو؟ کیا تم دونوں ان کو نہیں دیکھتیں؟۔

دس سال کی عمر میں بھائی، بہن کے بستر علیحدہ کرنے کا حکم

اور اسی طرح فتنہ کے سدباب کے لئے آپ ﷺ نے بھائی، بہن جب دس سال کی  
 عمر کے ہو جائیں تو ان کے بستر علیحدہ کرنے کا حکم فرمایا۔

(۱۱)..... قال رسول الله صلى الله عليه وسلم : مُرُوا أَوْلَادَكُمْ بِالصَّلَاةِ وَهُمْ أَبْنَاءُ

سَبْعِ سِنِينَ ، وَاضْرِبُوهُمْ عَلَيْهَا وَهُمْ أَبْنَاءُ عَشْرِ سِنِينَ ، وَفَرِّقُوا بَيْنَهُمْ فِي الْمَضَاجِعِ -

(ابوداؤد، باب متى يؤمر الغلام بالصلاة، كتاب الصلاة، رقم الحديث: ۴۹۴)

ترجمہ:..... رسول اللہ ﷺ نے فرمایا: تم اپنی اولاد کو نماز کا حکم کرو جبکہ وہ سات سال کے ہو جائیں، اور وہ دس سال کے ہو جائیں (اور نماز چھوڑیں) تو ان کو ماریں، اور ان کے بستر علیحدہ کر دو۔

تشریح:..... دس سال کے بعد ہر ایک کے بستر الگ الگ ہونے چاہئے، اس لئے کہ دس سال کی عمر مظنہ شہوت ہے۔ ایک شرح یہ بھی کی گئی کہ دو بھائی اگر ہوں تو بھی تفریق کرنی چاہئے، اور اگر بھائی بہن ہوں تو پھر تفریق بطریق اولیٰ ہوگی۔ اور یہ شرح اس وقت ہے جبکہ ”فَرِّقُوا“ کا عطف ”واضربوہم“ پر مانا جائے، اور یہ بھی احتمال ہے کہ ”فَرِّقُوا“ کا عطف ”مروا اولادکم“ پر ہو تو اس صورت میں عطف کا تقاضا یہ ہوگا کہ یہ تفریق ”فسی المضاجع“ کا حکم سات سال ہی کی عمر میں ہو، لیکن ”در مختار“ وغیرہ میں دس سال ہی کے قول کو اختیار کیا گیا ہے۔ (مستفاد: الدر المنضوود ص ۸۴ ج ۲)

نوٹ:..... اس وقت کے ماحول میں جب سات سال سے بھی کم عمر کے بچوں کو جنسی تعلیم دی جاتی ہے، اور بے حیائی کے آلات و اسباب کی وجہ سے بچپن ہی میں حیاء سوز واقعات رونما ہو رہے ہیں، اس لئے سات سال کی عمر میں بستر علیحدہ کرنے کا حکم دیا جائے تو مناسب اور زمانہ کے احوال کے عین مطابق ہے، واللہ اعلم۔

بلا محرم عورت کے لئے سفر کی ممانعت

(۱۲)..... عن ابن عباس رضی اللہ عنہما قال : قال النبی صلی اللہ علیہ وسلم : لا

تسافر المرأة الا مع ذی مَحْرَم ، الخ۔

ترجمہ:..... حضرت عبداللہ بن عباس رضی اللہ عنہما سے روایت ہے کہ: نبی کریم ﷺ نے فرمایا: عورت بغیر محرم کے سفر نہ کرے۔

(بخاری، باب حج النساء، کتاب جزاء الصيد، رقم الحدیث: ۱۸۶۲)

(۱۳)..... عن أبی ہریرة رضی اللہ عنہ قال : قال النبی صلی اللہ علیہ وسلم : لا یَحِلُّ لِامْرَأَةٍ تَوَافُّ بِاللَّهِ وَالْيَوْمِ الْآخِرِ أَنْ تُسَافِرَ مَسِيرَةَ يَوْمٍ وَلَيْلَةٍ لَيْسَ مَعَهَا حُرْمَةٌ۔

(بخاری، باب فی کم یقصر الصلوة، کتاب تقصیر الصلوة، رقم الحدیث: ۱۰۸۸)

ترجمہ:..... حضرت ابو ہریرہ رضی اللہ عنہ سے روایت ہے کہ: نبی کریم ﷺ نے فرمایا: عورت اللہ تعالیٰ پر اور آخرت کے دن پر ایمان رکھتی ہو اس کے لئے حلال (اور جائز) نہیں ہے کہ وہ بغیر محرم کے ایک دن اور ایک رات کا سفر کرے۔

(۱۴)..... قال رسول اللہ صلی اللہ علیہ وسلم :.... ولا ینبغی لامرأة دخلت فی الاسلام أن تخرج من بیتها مُسَافِرَةً إِلَّا مَعَ بَعْلِ، أو ذی محرم منها، الخ۔

(مسند احمد ص ۱۵۲ ج ۱۸، تتمہ مسند أبی سعید الخدری رضی اللہ عنہ، رقم الحدیث: ۱۱۶۰۹)

ترجمہ:..... رسول اللہ ﷺ نے فرمایا: مسلمان عورت کے لئے مناسب نہیں ہے کہ وہ اپنے گھر سے بلا شوہر یا بغیر محرم کے سفر پر نکلے۔

### غیر محرم عورت کو سلام کرنا

اختلاط کی ممانعت میں یہ بھی شامل ہے کہ شریعت مطہرہ نے اس کی تعلیم دی ہے کہ جوان عورت جوان مرد کو اور جوان عورت جوان مرد کو سلام نہ کرے، اس لئے کہ اس میں فتنہ کا خوف ہے، البتہ عورت بوڑھے مرد کو اور مرد بوڑھی عورت کو سلام کر سکتے ہیں، اور سلام کا



جواب بھی دے سکتے ہیں۔ (مستفاد: فتاویٰ قاسمیہ ص ۳۶۷ ج ۲۳)

البتہ عورتوں کی جماعت ہو یا خوف فتنہ نہ ہو تو سلام کرنے یا جواب دینے میں کوئی حرج نہیں۔ (مستفاد: فتاویٰ دارالعلوم زکریا ص ۴۴۱ ج ۷، ط: مکتبہ اشرفیہ، دیوبند)

(۱)..... عن یحییٰ بن أبی کثیر قال : بلغنی أنه یکره أن یسلم الرجل علی النساء ، والنساء علی الرجال۔

(شعب الایمان ص ۴۶۰ ج ۵، فصل فی السلام علی النساء ، رقم الحدیث: ۸۸۹۶)

ترجمہ:..... حضرت یحییٰ بن ابی کثیر رحمہ اللہ فرماتے ہیں کہ: مجھے یہ روایت پہنچی ہے کہ: مردوں کا عورتوں کو اور عورتوں کا مردوں کو سلام کرنا مکروہ ہے۔

(۲)..... كان قتادة يقول : أما امرأة من القواعد فلا بأس أن یسلم علیها وأما الثانية فلا۔ (شعب الایمان ص ۴۶۰ ج ۵، فصل فی السلام علی النساء ، رقم الحدیث: ۸۸۹۷)

ترجمہ:..... حضرت قتادہ رحمہ اللہ فرماتے ہیں کہ: جو عورت قواعد میں سے ہو (یعنی بہت ضعیف ہو چکی ہو) اس کو سلام کرنے میں حرج نہیں، اور جو ان عورت کو سلام کرنا جائز نہیں۔ قرآن کریم نے بھی بوڑھی عورتوں کو بعض احکام سے مستثنیٰ کیا ہے، ارشاد ہے:

﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَّهُنَّ﴾

ترجمہ:..... اور جن بڑی بوڑھی عورتوں کو نکاح کی کوئی توقع نہ رہی ہو، ان کے لئے اس میں کوئی گناہ نہیں ہے کہ وہ اپنے (زائد) کپڑے، (مثلاً چادریں نامحرموں کے سامنے) اتار کر رکھ دیں، بشرطیکہ زینت کی نمائش نہ کریں، اور اگر وہ احتیاط ہی رکھیں تو ان کے لئے اور زیادہ بہتر ہے۔ (پ: ۱۸/سورۃ نور، آیت نمبر: ۶۰)

اللہ تعالیٰ کے فرمان عالی کی کیا شان ہے کہ ایک طرف بوڑھی عورتوں کو رخصت بھی دی، ساتھ ہی شرط لگا دی کہ زینت اور نمائش مقصود نہ ہو، پھر بھی احتیاط کا تقاضا یہی ہے وہ اس رخصت کے بجائے عزیمت پر عمل کریں۔

(۳)..... اذا سلمت المرأة الاجنبية على رجل ان كانت عجزوا رد الرجل عليها السلام بلسانه بصوت وان كانت شابة رد عليها في نفسه وكذا الرجل اذا سلم على امرأة اجنبية فالجواب فيه العكس۔

(شامی ص ۵۳۰ ج ۹، فصل فی النظر والمس، کتاب الحظر والاباحہ، ط: مکتبہ دار الباز، مکہ)  
(۴)..... ان السلام يكره على المرأة الشابة والامرود، وان سلما لا يجب الجواب، قلت: وهذا عند خوف الفتنة۔ (تفسیر مظہری ص ۱۸۵ ج ۳، سورہ نساء، آیت نمبر: ۸۶)

(۵)..... ولو سلم على جمع نسوة وجب رد احدهن اذا لا يخشى فتنة حينئذ۔  
(روح المعانی ص ۹۹ ج ۵، تحت قوله: ﴿واذا حييتم بتحية، الخ﴾ سورہ نساء، آیت نمبر: ۸۶)

### غیر محرم عورت کو مصافحہ کرنا

اختلاط کی ممانعت میں یہ بھی شامل ہے کہ شریعت مطہرہ نے اس کی تعلیم دی ہے کہ عورت سے قطعاً مصافحہ نہ کیا جائے، یہ ناجائز ہے اور معانقہ کرنا حرام ہے۔ بہت بوڑھی عورت ہو تو اس سے مصافحہ اور سر پر ہاتھ پھیرنا ناجائز ہے، مگر معانقہ اس سے بھی جائز نہیں۔

(مستفاد: فتاویٰ قاسمیہ ص ۳۹۲ ج ۲۳۔ فتاویٰ دارالعلوم زکریا ص ۴۴۱ ج ۷، ط: مکتبہ اشرفیہ، دیوبند)

(۱)..... عن عائشة رضی اللہ عنہا قالت: .... واللہ ما مسَّتْ يدُ رسولِ اللہ صلی اللہ علیہ وسلم يدُ امرأةٍ قَطُّ غیراً نہ بايعهنَّ بالكلام، الخ۔

ترجمہ:..... حضرت عائشہ رضی اللہ عنہا فرماتی ہیں کہ: اللہ تعالیٰ کی قسم! رسول اللہ ﷺ کے ہاتھ نے کسی عورت کے ہاتھ کو نہیں چھویا، البتہ آپ ﷺ ان سے اپنے کلام کے ساتھ بیعت فرماتے۔ (بخاری، باب حج النساء، کتاب الخلع، رقم الحدیث: ۵۲۸۸)

(۲)..... عن أميمة بنت رقيقة رضي الله عنها تقول: جئت النبي صلى الله عليه وسلم في نسوةٍ نبايعه فقال لنا: فيما استطعن وأطقتن، اني لا أصافح النساء۔

(ابن ماجہ، باب بیعة النساء، کتاب الجهاد، رقم الحدیث: ۲۸۷۴)

ترجمہ:..... حضرت امیمہ بنت رقیقہ رضی اللہ عنہا فرماتی ہیں کہ: میں چند عورتوں کے ساتھ بیعت کرنے کے لئے نبی کریم ﷺ کی خدمت میں حاضر ہوئی، تو آپ ﷺ نے ہمیں فرمایا: بقدر طاقت واستطاعت اطاعت کرو، میں عورتوں سے مصافحہ نہیں کرتا۔

(۳)..... عن معقل بن يسار رضي الله عنه قال: قال رسول الله صلى الله عليه وسلم: " لأن يطعن في رأس أحدكم بمخبط من حديد، خير له من أن يمسه امرأة لا تحل له"، رواه الطبراني، ورجاله رجال الصحيح۔

(مجمع الزوائد ص ۲۲۶ ج ۲، باب النهی عن الخلوۃ، کتاب النکاح، رقم الحدیث: ۷۷۱۸)

ترجمہ:..... حضرت معقل بن یسار رضی اللہ عنہ سے روایت ہے کہ: رسول اللہ ﷺ نے فرمایا: اگر تم میں سے کسی کے سر میں لوہے کے ڈنڈے سے مارا جائے، یہ اس سے بہتر ہے کہ کوئی ایسی عورت کو چھوئے جو اس کے لئے حلال نہیں۔

(۴)..... حضرت اسماء بنت یزید رضی اللہ عنہا کہتی ہیں کہ: آپ ﷺ نے فرمایا: میں عورتوں سے بیعت میں ان کے ہاتھ کو بالکل نہیں چھوتتا۔

(ابن سعد ص ۸ ج ۶، شمائل کبریٰ ص ۳۱۲، ط: زمزم پبلشرز، کراچی)

(۵)..... حضرت اسماء رضی اللہ عنہا کی ایک روایت میں ہے کہ: میں بیعت ہونے کے لئے آپ ﷺ کی خدمت میں آئی تاکہ عورتوں کی جماعت کے ساتھ بیعت ہو جاؤں، پس آپ ﷺ کی چچا زاد بہن نے اپنا ہاتھ آپ ﷺ کے سامنے کر دیا تاکہ آپ ﷺ ہاتھ پکڑ کر بیعت فرمائیں، تو آپ ﷺ نے اپنے ہاتھ جوڑے رکھے اور فرمایا: میں عورتوں کا ہاتھ پکڑ کر بیعت نہیں کرتا۔ (ابن سعد ص ۸ ج ۵، شائل کبری ص ۳۱۲، ط: زمزم پبلشرز، کراچی)

(۶)..... الا من أجنبية فلا يحل مس وجهها و كفها وان أمن الشهوة ، لانه أغلظ ، ولذا ثبت به حرمة المصاهرة ، وهذا في الشابة ، أما العجوز التي لا تشتهي فلا بأس بمصافحتها ومس يدها اذا أمن۔

(شامی ص ۵۲۹ ج ۹، باب الاستبراء، کتاب الحظر والاباحة، ط: مکتبۃ دار الباز، مکہ)

## عورتوں کو راستہ کے بیچ میں چلنے کی ممانعت

شریعت مطہرہ نے اختلاط سے بچنے کا اس قدر اہتمام فرمایا کہ عورتوں کو حکم دیا کہ وہ راستہ کے درمیان میں نہ چلیں، بلکہ راستہ کے کنارہ پر چلیں تاکہ مردوں سے ملنا جلنا نہ ہو۔

(مستفاد: فتاویٰ محمودیہ ص ۲۳۳ ج ۱۹، مطبوعہ: جامعہ فاروقیہ، کراچی)

(۱)..... عن أبي هريرة رضي الله عنه قال : قال رسول الله صلى الله عليه وسلم : ليس للنساء وسط الطريق۔

(شعب الایمان بیہقی ص ۷۲ ج ۶، باب الحیاء، فصل فی حجاب النساء والتغلیظ فی سترهن،

رقم الحدیث: ۷۸۲۳)

ترجمہ:..... حضرت ابو ہریرہ رضی اللہ عنہ سے روایت ہے کہ: رسول اللہ ﷺ نے فرمایا: عورتوں کے لئے راستہ کا بیچ (اور وسط) نہیں ہے۔ (یعنی عورتیں راستہ کے کنارہ پر چلیں،

تا کہ مردوں سے اختلاط نہ ہو۔

تشریح:..... ”ابوداؤد شریف“ کی روایت میں ہے ”لیس لکنَّ أَنْ تَحْفُقْنَ الطَّرِيقَ“۔

(ابوداؤد، باب فی مشی النساء مع الرجال فی الطریق، کتاب الادب، رقم الحدیث: ۵۲۷۲)

یعنی آپ ﷺ نے عورتوں کو یہ ہدایت فرمائی کہ: مناسب نہیں کہ ”حائض الطریق“

میں چلو یعنی سڑک کے بیچ میں، تمہارے ضروری ہے کہ سڑک کے کنارہ کو اختیار کرو۔

(الدر المنضو ص ۶۹۳ ج ۶)

## مرد (اجنبی) عورتوں کے درمیان میں نہ چلے

مرد اور عورتوں کا راستہ میں چلتے وقت بھی اختلاط منع ہے۔

(۱)..... عن ابن عمر رضی اللہ عنہما انّ النبی صلی اللہ علیہ وسلم نہی أن یمشی

— یعنی الرجل — بین المرأتین —

(ابوداؤد، باب فی مشی النساء مع الرجال فی الطریق، کتاب الادب، رقم الحدیث: ۵۲۷۳)

ترجمہ:..... حضرت عبداللہ بن عمر رضی اللہ عنہما سے روایت ہے کہ: نبی کریم ﷺ نے اس

بات سے منع فرمایا کہ: مرد (اجنبی) عورتوں کے درمیان میں چلے۔

تشریح:..... یعنی راستے میں چلتے وقت مرد کو عورتوں سے علیحدہ ہو کر چلنا چاہئے۔

(الدر المنضو ص ۶۹۳ ج ۶)

قرآن کریم نے حضرت شعیب علیہ الصلوٰۃ والسلام کی صاحبزادی کے چلنے کا ذکر فرمایا

تو شرم و حیاء کا ایک خاص انداز بیان فرمایا ہے، حالانکہ اس وقت باقاعدہ پردہ کے احکام

نہیں تھے۔

﴿فَجَاءَتْهُ إِحْدَاهُمَا تَمْشِي عَلَى اسْتِحْيَاءٍ﴾ (پ: ۲۰، سورہ قصص، آیت نمبر: ۲۵)

ترجمہ:.....تھوڑی دیر کے بعد ان دونوں عورتوں میں سے ایک ان کے پاس شرم و حیا کے ساتھ چلتی ہوئی آئی۔

تفسیر:.....معلوم ہوا کہ اگرچہ اس وقت پردے کے باقاعدہ احکام نہیں تھے جو قرآن کریم نے عطا فرمائے ہیں، لیکن خواتین شرم و حیا کے لباس میں رہتی تھیں، اور مردوں سے معاملات کرتے وقت شرم و حیا کو پوری طرح ملحوظ رکھتی تھیں، چنانچہ ابن جریر، ابن ابی حاتم اور سعید بن منصور نے حضرت عمر رضی اللہ عنہ سے روایت نقل کی ہے کہ: یہ خاتون جب آئیں تو انہوں نے اپنی قمیص کی آستین اپنے چہرے پر رکھی ہوئی تھی۔

(مستفاد: آسان ترجمہ، از: حضرت مولانا مفتی محمد تقی عثمانی صاحب مدظلہ)

## عورتوں کے لئے طواف میں اختلاط کی ممانعت

(۱)..... كانت عائشة رضی اللہ عنہا تطوف حجرة من الرجال لا تخالطهم ، الخ۔

(بخاری، باب طواف النساء مع الرجال ، کتاب الحج ، رقم الحدیث: ۱۶۱۸)

ترجمہ:..... حضرت عائشہ رضی اللہ عنہا مردوں سے علیحدہ ہو کر طواف کرتی تھیں ان کے ساتھ مل کر نہیں کرتی تھیں۔

(۲)..... عن أم سلمة زوج النبي صلى الله عليه وسلم قالت : شكوت إلى رسول

الله صلى الله عليه وسلم أنني أشتكى ، فقال : طوفى من وراء الناس وأنت رابكة ،

الخ۔ (بخاری، باب طواف النساء مع الرجال ، کتاب الحج ، رقم الحدیث: ۱۶۱۹)

ترجمہ:..... نبی کریم ﷺ کی زوجہ محترمہ حضرت ام سلمہ رضی اللہ عنہا فرماتی ہیں کہ: میں

نے رسول اللہ ﷺ سے شکایت کی کہ میں بیمار ہوں، تو آپ ﷺ نے فرمایا: تم لوگوں

کے پیچھے سواری پر طواف کرو۔

## عورتوں کے لئے حجر اسود کے استلام میں اختلاط کی ممانعت

(۱)..... فقالت امرأة: انطلقى نَسْتَلِمُ يا أم المؤمنين، قالت: انطلقى عَنكَ، وَاَبَتْ

، الخ۔ (بخاری، باب طواف النساء مع الرجال، كتاب الحج، رقم الحديث: ۱۶۱۸)

ترجمہ:..... ایک عورت نے حضرت عائشہ رضی اللہ عنہا سے کہا: ام المؤمنین! چلئے (حجر اسود کا بوسہ دیں اور) استلام کر لیں تو آپ نے فرمایا: تم جاؤ، (آپ خود نہیں گئیں) اور انکار کر دیا۔ (تنہائی میں آپ استلام کرتی تھیں لوگوں کے ہجوم میں مردوں کے اختلاط کی وجہ سے انکار کر دیا)۔

(۲)..... ایک عورت نے حضرت عائشہ رضی اللہ عنہا کے ساتھ طواف کیا، جب حجر اسود کے

پاس آئی تو اس نے کہا: اے ام المؤمنین! کیا آپ استلام نہیں کریں گی؟ حضرت عائشہ

رضی اللہ عنہا نے فرمایا: کیا عورتیں اور کیا استلام رکن! چلی جاؤ۔ (فضل الحجر الاسود ص ۶۶)

(۳)..... ایک دفعہ حج کے موقع پر چند عورتوں نے عرض کیا: اے ام المؤمنین! چلئے حجر اسود

کو بوسہ دیں! فرمایا: تم جاسکتی ہو، میں مردوں کے ہجوم میں نہیں جاسکتی۔

(سیرت عائشہ رضی اللہ عنہا ص ۱۶۸، بعنوان: پردہ کا اہتمام)

(۴)..... حضرت عائشہ رضی اللہ عنہا کی ایک آزاد کردہ عورت آپ کی خدمت میں آئی

اور کہا: میں نے تین مرتبہ حجر اسود کا استلام طواف کے سات چکروں میں کر لیا تو حضرت

عائشہ رضی اللہ عنہا نے فرمایا: اللہ تعالیٰ تجھے کوئی اجر نہ دے (یہ جملہ دو یا تین مرتبہ فرمایا)

مردوں سے دھکم دھکا کرتی ہو، کیوں تکبیر پر اکتفا نہ کیا اور گزر جاتی؟۔

(الام للشافعی ص ۷۲ ج ۲۔ فاکھی ص ۱۲۲ ج ۱۔ السنن الكبرى للبيهقي ص ۸۱ ج ۵۔)

فضل الحجر الاسود ص ۶۷)

(۵)..... حضرت عائشہ رضی اللہ عنہا نے ایک عورت سے فرمایا: حجر اسود کے سامنے آؤ مزاحمت نہ کرو، اگر تنہائی دیکھو تو استلام کرو اور اگر ہجوم دیکھو تو تکبیر پڑھو اور تہلیل کہو اور کسی کو تکلیف نہ پہنچاؤ۔ (فضل الحجر الاسود ص ۶۷)

(۶)..... حضرت عطاء رحمہ اللہ نے ایک عورت کو دیکھا کہ حجر اسود کے استلام کا ارادہ کر رہی ہے تو آپ نے زور سے ڈانٹا اور فرمایا: اپنے ہاتھ کو ڈھانپ لو عورتوں کے لئے استلام نہیں (مردوں کے ہجوم میں بے پردگی ہوتی ہے ورنہ استلام کی اجازت ضرور ہے)۔

(فضل الحجر الاسود ص ۶۷۔ تحفہ حرم ص ۱۴۷۔ مرغوب المسائل ص ۱۶۷/۱۶۸ ج ۲)

### مدارس میں عورتوں سے اختلاط اور بلا پردہ اسباق

اس وقت بنات کے مدارس اور جامعات کا ایک نہ رکنے والا سلسلہ چل پڑا ہے، اور ان میں کئی مدارس تو بلا ضرورت تعمیر کئے گئے ہیں، ان میں بہت سے مدارس اہل اللہ اور خدا ترس مہتمم کی نگرانی میں چل رہے ہیں، اور ان کے فوائد بھی نظروں کے سامنے ہیں، مگر بعض مدارس کے ناخدا ترس مہتمم حضرات کے افعال نے ان مدارس کی عزت کو پامال کر دیا۔ حتی الامکان تو کوشش کرنی چاہئے کہ بنات کے مدارس میں کوئی استاذ بھی مرد نہ ہو، اور انتظام بھی عورتوں کے سپرد ہو، کسی اشد ضرورت سے مرد کو کسی قسم کی ذمہ داری ادا کرنی پڑے تو بہت احتیاط سے یہ کام انجام دے، اس میں کسی غیر محرم سے کسی قسم کا اختلاط نہ ہو، اور نہ بلا ضرورت بات چیت ہو۔

اب بعض مدارس میں استاذ بلا کسی پردہ کے بچیوں کو سبق پڑھاتا ہے، یہ قطعاً جائز نہیں، بچیوں اور طالبات کے والدین کو پوری نگرانی رکھنی چاہئے، اگر کسی مدرسہ میں اس طرح کے اسباق ہوتے ہوں تو فوراً اس کے خلاف نوٹس لی جائے، اور اس کو روکنے کی پوری کوشش



کرنی چاہئے، اگر اس میں کامیابی نہ ہو تو اپنی بچی کو فوراً وہاں سے نکال لیں، اور کسی اچھے مدرسہ میں بھیجیں۔

(مستفاد: فتاویٰ محمودیہ ص ۱۷۲ ج ۱۵ ص ۳۹۶ ج ۱۴۔ احسن الفتاویٰ ص ۶۱ ج ۸۔ فتاویٰ قاسمیہ ص ۳۲۲)

(۳ ج ۴۱۳/۴۰۳/۳۹۹/۳۹۵/۳۹۴/۳۸۸)

### مجلس وعظ یا درس تفسیر وغیرہ میں مرد و عورت کا اختلاط

کسی دینی پروگرام، مجلس وعظ و تقریر ہو، یا درس تفسیر ہو، اس میں بلا پردہ مرد و عورت کا اختلاط ہو تو ایسی دینی مجالس بھی جائز نہیں، یہ دین کے نام پر بے دینی کے پروگرام ہیں۔ افسوس ہے کہ بعض اہل علم کی طرف سے اس قسم کی مجالس شروع ہو رہی ہیں، اور اپنے اس ناجائز عمل کی تاویل کی جا رہی ہے، اور جواز کے قیاس مع الفارق پر مشتمل دلائل دیئے جا رہے ہیں۔ گھر کے ذمہ داروں کو چاہئے کہ اس طرح کے مخلوط پروگراموں میں عورتوں کو جانے سے حکمت اور نرمی سے روکیں، اور ان کا دینی ذہن بنائیں۔

(مستفاد: احسن الفتاویٰ ص ۶۱ ج ۸۔ فتاویٰ قاسمیہ ص ۴۱۲ ج ۳)

## مطلقہ یا بیوہ کا اجنبی مرد کے ساتھ ایک گھر میں رہنا

اختلاط کی ممانعت کی وجہ سے یہ حکم ہے کہ کوئی بیوہ یا مطلقہ عورت کسی اجنبی مرد کے ساتھ کسی مکان میں۔ چاہے اس کا کمرہ الگ ہو۔ نہ رہے، اس لئے کہ کمرہ علیحدہ ہے، مگر مطبخ، بیت الخلاء، حمام وغیرہ مشترک ہوتا ہے۔

(مستفاد: فتاویٰ دارالعلوم زکریا ص ۲۲۱ ج ۷، ط: مکتبہ اشرفیہ، دیوبند)

## اجنبی مرد کے ساتھ کار میں سوار ہونے کا حکم

آج کے دور میں اکثر مالدار لوگ کسی آدمی کو ڈرائیور رکھتے ہیں، اور ان کی بیوی یا بالغ بچی اس کے ساتھ سواری کرتی ہے، یہ بہت خطرناک ہے اور ناجائز ہے، اس میں خلوت بالاجنبیہ ہے، اور احادیث میں اس کی سخت ممانعت وارد ہوئی ہے، اس معاملہ میں بہت احتیاط سے کام لینا چاہئے۔ کئی ناخوش گوار واقعات اس ناجائز کام کی وجہ سے رونما ہوئے۔

(مستفاد: احسن الفتاویٰ ص ۵۱ ج ۸۔ فتاویٰ دارالعلوم زکریا ص ۲۲۹ ج ۷، ط: مکتبہ اشرفیہ، دیوبند)

## عورت کا اجنبی مرد سے ڈرائیونگ سیکھنا

مکمل پردہ کی رعایت کے ساتھ عورت کو ڈرائیونگ کی اجازت تو ہے، مختلف صحابیات سے گھوڑے کی سواری کرنا ثابت ہے۔ ہاں یہ شرط ہے کہ ڈرائیونگ سکھانے والا کوئی محرم ہو، یا عورت ہو، کسی اجنبی مرد سے ڈرائیونگ سیکھنا جائز نہیں، ڈرائیونگ سیکھنے میں مرد کے پہلو میں بیٹھنا پڑے گا، اس سے بات چیت کرنی پڑے گی، بے پردگی ہوگی، اجنبی کے ساتھ خلوت کا موقع آئے گا، اس لئے اجنبی سے ڈرائیونگ سیکھنا جائز نہیں۔

(مستفاد: فتاویٰ دارالعلوم زکریا ص ۲۳۴/۲۳۹ ج ۷، ط: دیوبند۔ فتاویٰ رحیمیہ ص ۴۲۵ ج ۶)

## لفٹ میں اجنبی کے ساتھ خلوت کا حکم

عام طور پر لفٹ جب چلتی ہے تو عمارت کے بعض حصوں میں لوگوں کی آنکھوں سے غائب ہوتی ہے، اور لفٹ کا کمرہ چھوٹا سا ہوتا ہے جس میں خوفِ فتنہ ہے، اس لئے لفٹ میں بھی خلوت مناسب نہیں۔ ہاں اگر دوسرے لوگ موجود ہوں تو کوئی حرج نہیں ہے۔

(مستفاد: فتاویٰ دارالعلوم زکریا ص ۲۱۷ ج ۷، ط: مکتبہ اشرفیہ، دیوبند)

## عورت کا مرد درزی سے کپڑا سلوانے کے لئے ناپ دینا

بعض عورتیں مرد درزی سے کپڑے سلواتی ہیں، یہ تو من وجہ ٹھیک ہے، مگر ناپ دینے کے لئے درزی کا عورت کے بدن کو چھونا ناجائز ہے، اس طرح کی بے غیرتی کی شریعت میں کوئی گنجائش نہیں۔

## اجنبی مردوں کے ہاتھ سے چوڑیاں پہننا

اسی طرح غیر محرم مردوں کے ہاتھ سے عورت کی کلائی پکڑ کر چوڑیاں پہننا حرام ہے۔ اگر پکڑتے وقت شہوت ابھر جائے تو اس عورت کی نسل کی کسی لڑکی کے ساتھ اس کا نکاح ہمیشہ کے لئے ناجائز ہوگا۔ (مستفاد: احسن الفتاویٰ ص ۳۱۸ ج ۸۔ فتاویٰ قاسمیہ ص ۵۷۹ ج ۲۳)

## عورت کا مرد سے بال کٹوانا

بعض عورتیں بیوٹی پارلر میں جا کر مردوں سے اپنے بال نکلاتی ہیں، یادکان میں جا کر مردوں سے بال کٹواتی ہیں، یہ بھی ناجائز ہے۔ شریعت کی حد میں رہ کر زیب و زینت کی گنجائش ہے، لیکن حد و شریعت کو پھلانگ کر زیب و زینت کرنا ناجائز نہیں ہے۔

(مستفاد: فتاویٰ دارالعلوم زکریا ص ۳۶۷ ج ۷، ط: مکتبہ اشرفیہ، دیوبند)

## عورتوں کا مرد ڈاکٹر سے علاج کرانا

عورتوں کا مرد ڈاکٹر سے علاج کرنا بھی بلا ضرورت جائز نہیں، اس وقت تلاش کرنے سے عورت ڈاکٹر نی باسانی مل جاتی ہے۔ اسی طرح آنکھ اور دانت وغیرہ امراض کے سلسلہ میں مرد ڈاکٹر سے علاج کرنا جس میں عورت کو چھونا بھی پڑتا ہے بلا ضرورت جائز نہیں، ہاں اگر عورت ڈاکٹر نہ مل سکے اور مجبوری ہو تو بقدر ضرورت مرد سے علاج کرانے کی اجازت ہے۔ (مستفاد: امداد الفتاویٰ (جدید مطول حاشیہ) ص ۳۸۲ ج ۷، سوال نمبر: ۱۹۵۱)

اگر عورت کے دانت کالے داغ کی وجہ سے بد نما ہو جائیں تو مردوں سے اس کا علاج درست نہیں، اس لئے کہ یہ علاج زینت کے لئے ہے، ضرورت کے لئے نہیں۔

(مستفاد: محمود الفتاویٰ ص ۲۷ ج ۸، مسائل حجاب۔ مطبوعہ: جامعہ علوم القرآن، جمبوسر)

## نرس عورتوں کا مردوں کی خدمت کرنا جائز نہیں

نرس عورتوں کا مردوں کی خدمت کرنا۔ جس میں اعضائے مستورہ کو چھونا بھی پڑتا ہے۔ جائز نہیں۔ حضرات فقہاء رحمہم اللہ نے مسئلہ لکھا ہے کہ: اگر کسی مرد کا انتقال ہو جائے اور وہاں کوئی مرد نہ ہو اور صرف عورتیں ہوں تو عورتوں کے لئے جائز نہیں کہ وہ مردہ آدمی کو غسل دیں، بلکہ ہاتھ پر کپڑا لپیٹ کر اس کو تیمم کر دیں (البتہ بیوی اپنے شوہر کو غسل دے سکتی ہے) جب مرد کو غسل کرانا عورت کے لئے جائز نہیں تو خدمت کرنا کیسے جائز ہوگا؟ دراصل نرسنگ کا موجودہ نظام بے خدا قوموں کا رائج کردہ ہے۔ اسلامی شریعت میں مردوں کی تیمارداری کے لئے مرد اور عورتوں کی تیمارداری کے لئے عورتیں ہونی چاہئیں۔

(مستفاد: آپ کے مسائل اور ان کا حل (جدید) ص ۶۶/۸۸/۹۰ ج ۸)

اسکول سے عورت ٹیچر کا بالغ بچوں کے ساتھ سیر و تفریح کے لئے جانا تعلیمی ادارے سے عورت ٹیچر کا بالغ بچوں کے ساتھ سیر و تفریح کے لئے جانا بھی جائز نہیں۔ اگر وہ سفر سفر شرعی سے دور ہو تو اس میں مزید قباحت یہ ہے کہ ایک تو اجنبی کے ساتھ سفر، پھر بلا محرم کے سفر۔ (مستفاد: فتاویٰ دارالعلوم زکریا ص ۲۳۱ ج ۷، ط: مکتبہ اشرفیہ، دیوبند)

### عورتوں کا بالغ بچوں کو اسکول میں پڑھانا جائز نہیں

عورتوں کا بالغ بچوں کو اسکول میں پڑھانا بھی جائز نہیں، اس میں اجنبیوں کے ساتھ اختلاط ہوتا ہے۔ اسی طرح لڑکیوں کا غیر محرم مردوں سے بے پردہ پڑھنا بھی جائز نہیں۔ (مستفاد: فتاویٰ قاسمیہ ص ۲۳۱ ج ۲۴۔ آپ کے سائل اور ان کا حل (جدید) ص ۹۸/۹۹ ج ۸)

### دفاتر میں مردوں کے ساتھ کام کرنا

دفاتر اور دکانوں میں عورت کا مرد کے ساتھ کام کرنا بھی جائز نہیں، اس میں تنہائی اور اختلاط کے مواقع بکثرت آتے ہیں، اور اس سے فتنہ میں پڑنے کا قوی امکان ہے۔ (مستفاد: فتاویٰ قاسمیہ ص ۵۶۷ ج ۲۳)

### عورت کا گھر سے باہر کام کرنے کے لئے جانا

اسلام نے عورت کو گھر کی ملکہ بنایا ہے، اور اس کے جسم کی ساخت بھی مرد سے مختلف ہے، اس پر خارجی عمل کا بار ڈالنا انسانی اور ظلم ہے، اور اس کے چند اسباب ہیں:

- (۱)..... حیض کی حالت میں عورت کی طبیعت پر ایک قسم کا بوجھ ہوتا ہے۔
- (۲)..... حمل کی تکالیف کے ساتھ باہر کا کام کرنا انتہائی مشکل ہے۔
- (۳)..... ولادت و نفاس کے دنوں میں عورت کو مکمل آرام و راحت کی بے حد ضرورت

ہوتی ہے۔

(۴)..... بچے کو دودھ پلانے اور پرورش کے زمانہ میں عورت کو گھر میں رہنے کی بطور خاص ضرورت پڑتی ہے۔

باہر جا کر کام کرنے کے ناجائز ہونے کی وجوہ:

(۱)..... عورت کے لئے گھر سے باہر نکلتے وقت مکمل ازسرتا پاپردہ پوشی لازم اور واجب ہے،  
 (۲)..... فتنہ انگیز سفر عورت کے لئے ممنوع ہے، اور آج کے دور میں یہ کام کے لوازمات میں سے ہے۔

(۳)..... اجانب کے ساتھ اختلاط نصوص شرعیہ کی روشنی میں ناجائز ہے۔

(۴)..... بے پردگی اور مواضع زینت و محاسن جسم کے اظہار میں اکثر عورتیں ملوث ہیں۔

(۵)..... امور خانہ داری کے حسن انتظام سے فرصت کہاں؟

ہاں اگر عورت کے لئے زندگی گزارنے کا کوئی انتظام نہ ہو، اور مجبوری سے کسی عورت کو کام کے لئے گھر سے نکلنا پڑے تو درج ذیل شرائط کی رعایت کے ساتھ نکل سکتی ہے:

(۱)..... شوہر یا ولی اور سرپرست کی اجازت ضروری ہے۔

(۲)..... نقاب پہن کر نکلے، اور سادہ برقعہ پہن کر نکلے، نقش و نگار والے برقعہ سے اجتناب کرے۔

(۳)..... کوئی خوشبو، پاؤڈر نہ لگائے، یعنی بناؤسنگار نہ کرے۔

(۴)..... سفر شرعی میں شوہر یا محرم ساتھ ہو۔

(۵)..... اجنبی مردوں کے ساتھ اختلاط نہ ہو، اور فتنہ کا خوف نہ ہو۔

(۶)..... ہر وہ ملازمت ناجائز اور ممنوع ہے جس میں مرد کے ساتھ خلوت اور تنہائی لازم

آتی ہو۔ (مستفاد: فتاویٰ دارالعلوم زکریا ص ۲۱۵/۲۱۶ ج ۷، ط: مکتبہ اشرفیہ، دیوبند)

شادی ہال اور ریسٹوران میں مردوں و عورتوں کا اختلاط کرنا اور کھانا کھانا شادی ہال میں مردوں اور عورتوں کا اختلاط کرنا اور کھانا کھانا وغیرہ بھی ناجائز ہے، اور اس گناہ میں دعوت کرنے والا برابر کا شریک ہے۔

اسی ریسٹوران میں مختلف فیملیوں کامل کر کھانا کھانے کے لئے جانا اور اختلاط کرنا بھی جائز نہیں۔ اس قسم کی بے حیائی سے کتنے غلط واقعات ہوئے، مگر ہماری بے غیرتی کہ ہمیں اس کا کوئی احساس ہی نہیں۔

### عورتوں کا بغیر محرم کے مزاروں پر جانا جائز نہیں

عورتوں کا بغیر محرم کے مزاروں پر جانا اور وہاں بدعات اور خرافات میں حصہ لینا اور اجنبی مردوں سے اختلاط کرنا بھی جائز نہیں۔ (مستفاد: فتاویٰ قاسمیہ ص ۵۰۰ ج ۲۴)

### پیر سے اختلاط بھی حرام ہے

اس فتنہ کے دور میں ایسے واقعات بھی ہو رہے ہیں کہ پیر صاحب اپنی جوان مریدنی سے پردہ نہیں کرتے۔ یہ ناجائز اور حرام ہے، ایسا پیر پیر نہیں فاسق ہے، اور خود گمراہ ہے، اس سے بیعت ہونا بھی جائز نہیں۔

(مستفاد: فتاویٰ دارالعلوم دیوبند مکمل، مدلل ص ۶۹ ج ۱۷۔ کتاب الفتاویٰ ص ۱۰۱ ج ۶۔ آپ کے مسائل

اور ان کا حل (جدید) ص ۹۶ ج ۸)

### عورتوں کو خلوت میں بیعت کرنا جائز نہیں

عورتوں کو خلوت میں بیعت کرنا جائز نہیں، کوئی محرم مرد یا کوئی عورت محرمہ ساتھ ہونے

چاہئے۔

عورت کو علیحدہ مکان میں وظیفہ بتانا، بلا محرم حلقہ کرانا جائز نہیں  
پیر کا عورت کو علیحدہ مکان میں لے جا کر وظیفہ بتانا بھی جائز نہیں۔ پیر کا عورت کو بلا محرم  
حلقہ (ذکر وغیرہ کا) کرانا جائز نہیں۔ (مستفاد: فتاویٰ دارالعلوم دیوبند مکمل، مدلل ص ۱۷۷ ج ۱۷)

### علاج کے لئے بھی عامل سے اختلاط جائز نہیں

بعض عورتیں تعویذ گنڈا لینے کے لئے یا اپنے علاج کے لئے عامل سے بلا محرم ملتی ہیں،  
یہ بھی حرام اور ناجائز ہے۔ ایسے عامل بھی فاسق ہیں جو اجنبی عورتوں سے تنہائی میں ملتے ہیں  
اور ان کا علاج کرتے ہیں، (حقیقت میں وہ علاج نہیں کچھ اور کرتے ہیں، کما لا یستغنی) اگر  
واقعی کوئی عورت بیمار ہے اور کوئی عامل جو اللہ تعالیٰ سے ڈرنے والا ہو اور فن کو جانتا بھی ہو  
سے اگر علاج کی ضرورت ہو تو بلا محرم ہرگز تنہائی میں اس سے علاج نہیں کرانا چاہئے۔ غلط  
قسم کے جاہل عاملوں کے دسیوں نہیں سینکڑوں شرمناک واقعات ہوئے ہیں اور ہورہے  
ہیں۔ (مستفاد: کتاب النوازل ص ۳۱۵ ج ۱۶)

### عورت کا قاضی بننا

اختلاط کی وجہ سے عورت کا منصب قضا پر فائز ہونا عورت کے لئے فقہاء نے پسند نہیں  
کیا۔ اکثر فقہاء کے نزدیک خواتین قاضی نہیں بن سکتیں۔ عورت کا قاضی بننا مکروہ ہے۔  
امام ابوحنیفہ رحمہ اللہ کے نزدیک حدود و قصاص کے مقدمات میں عورت قاضی نہیں بن سکتی،  
لیکن دوسرے مقدمات میں وہ قاضی بن سکتی ہے، البتہ خود حنفیہ کے یہاں بھی عورت کو عہدہ  
قضا پر مامور کرنا باعث گناہ ہے۔



امام بغوی رحمہ اللہ نے عورت کو منصب قضا کے واسطے ناموزوں ہونے کی دو بنیادی وجوہ لکھی ہیں:

ایک یہ کہ عورت کا معاملہ ستر کا ہے وہ پردہ میں رہے اور گھر میں رہے، بلا ضرورت شرعی یا طبعی گھر سے باہر نہ نکلے، جبکہ منصب امارت و قضا قبول کرنے کی صورت میں بار بار باہر نکلنے اور مردوں کے ساتھ اختلاط کی صورت میں بے پردہ ہو جانے کا یقین جازم ہے، لہذا عورت کا مزاج اور فطرت منصب امارت و قضا کے لئے اہل نہیں، اس لئے موزوں نہیں۔  
(مستفاد: جواہر الفتاویٰ ص ۳۵۵ ج ۱۔ فتاویٰ دارالعلوم زکریا ص ۱۵۸ ج ۸۔ قاموس الفقہ ص ۵۱۴ ج ۴،

عنوان: قضاء)

### عورت کا پارلیمنٹ کا رکن بننا

عورت کے لئے سیاست اور پارلیمنٹ کا رکن بننا یا ووٹ میں شرکت کرنا درست ہے یا نہیں؟ تو حدود شریعت مثلاً پردہ وغیرہ کی رعایت کے ساتھ گنجائش ہے، لیکن فی زمانہ عورتوں کا مردوں کے ساتھ اختلاط بہت زیادہ خطرناک ہے، اور فتنہ کا اندیشہ ہے، اس لئے اس سے احتراز کرنا چاہئے، یہ عمل کوئی مستحسن نہیں، اس لئے کونسل یا اسمبلی کی شرکت عورتوں کے لئے معتذر ہے۔

(مستفاد: فتاویٰ دارالعلوم زکریا ص ۱۹۳ ج ۸، ط: مکتبہ اشرفیہ، دیوبند۔ کفایت المفتی ص ۲۶۱ ج ۳۔

مزید تفصیل کے لئے دیکھئے! فتاویٰ حقانیہ ۲۹۶/۲۹۷ ج ۲۔ امداد الفتاویٰ ۱۰۳ ج ۵۔ آپ کے مسائل

اور ان کا حل ص ۵۶۰ ج ۷)

مسجد میں نماز کی صف بلا پردہ کے ہونے پر اعتراض اور اس کا جواب بعض حضرات نے اختلاط کے جواز پر دلیل دیتے ہوئے کہا کہ: آپ ﷺ کے دور میں عورتیں نماز میں مردوں کی صف کے پیچھے بلا کسی پردہ کے نماز پڑھتی تھیں، اگر اختلاط کی ممانعت ہوتی تو عورتوں کو علیحدہ جگہ پر نماز کا حکم ہوتا؟

اس اعتراض کا جواب یہ ہے کہ بیشک اس خیر القرون میں اور آپ ﷺ کی موجودگی والے پاکیزہ دور میں عورتیں مردوں کی صف کے پیچھے نماز پڑھتی تھیں، مگر انہیں حکم تھا کہ مردوں سے اختلاط نہ ہو۔ اس بارکت دور میں عورتوں کے لئے مسجد میں آنے کے لئے کس قدر احتیاط برتی جاتی تھی، اس کا اندازہ اس سے لگایا جاسکتا ہے کہ: مرد اور عورتوں کے دروازے علیحدہ ہوں، عورتیں فرض نماز کے بعد فوراً اٹھ جاتی تھیں، تاکہ مردوں سے اختلاط نہ ہو، نماز کے بعد فوراً عورتیں اپنی چادروں میں لپٹ کر واپس ہو جاتی تھیں، اندھیرے کی وجہ سے انہیں کوئی پہچان نہیں سکتا تھا، راستہ کے درمیان چلنے سے روک دیا گیا۔ احادیث ملاحظہ ہوں:

### مرد اور عورتوں کے دروازے علیحدہ ہوں

(۱).....عن ابن عمر رضی اللہ عنہما قال : قال رسول اللہ صلی اللہ علیہ وسلم: لو ترکنا هذا الباب للنساء ، قال نافع رحمہ اللہ : فلم یدخل منه ابن عمر رضی اللہ عنہما حتی مات -

(ابوداؤد، باب : فی اعتزال النساء فی المساجد عن الرجال ، رقم الحدیث: ۴۶۰)

ترجمہ:.....حضرت عبد اللہ بن عمر رضی اللہ عنہما سے روایت ہے کہ: رسول اللہ ﷺ نے (مسجد نبوی کے ایک دروازے کی طرف اشارہ کر کے) فرمایا: ہم اس دروازے کو عورتوں

کے لئے چھوڑ دیں تو بہتر ہے۔ حضرت نافع رحمہ اللہ فرماتے ہیں کہ: اس کے بعد وفات تک حضرت عبداللہ بن عمر رضی اللہ عنہما اس دروازہ سے (مسجد میں) داخل نہیں ہوئے۔

(۲)..... عن نافع قال : ان عمر بن الخطاب رضی اللہ عنہ کان ینہی ان یدخل من باب النساء۔ (ابوداؤد، باب : فی اعتزال النساء فی المساجد عن الرجال ، رقم الحدیث: ۴۶۲) ترجمہ:..... حضرت نافع رحمہ اللہ فرماتے ہیں کہ: حضرت عمر رضی اللہ عنہ (مردوں کو) باب النساء سے ہو کر (مسجد میں) جانے سے منع فرماتے تھے۔

آپ ﷺ کے زمانہ میں عورتیں فرض نماز کے بعد فوراً اٹھ جاتی تھیں (۳)..... حدثتني هند بنت الحارث : ان ام سلمة رضی اللہ عنہا زوج النبی صلی اللہ علیہ وسلم اخبرتها : ان النساء فی عهد رسول اللہ صلی اللہ علیہ وسلم کنّ اذا سلّمن من المكتوبة فُمن ، وثبت رسول اللہ صلی اللہ علیہ وسلم ومن صلی من الرجال ما شاء اللہ ، فاذا قام رسول اللہ صلی اللہ علیہ وسلم قام الرجال۔

(بخاری، باب انتظام الناس قیام الامام العالم ، کتاب الاذان ، رقم الحدیث: ۸۶۶)

ترجمہ:..... ہند بنت الحارث رحمہا اللہ نے خبر دی کہ آپ ﷺ کی زوجہ محترمہ حضرت ام سلمہ رضی اللہ عنہا نے انہیں بتلایا کہ: رسول اللہ ﷺ کے زمانہ میں عورتیں فرض نماز سے سلام پھیر کر فوراً (باہر آنے کے لئے) اٹھ جاتی تھیں، رسول اللہ ﷺ اور جن مردوں نے آپ ﷺ کے ساتھ نماز پڑھی وہ جب تک اللہ تعالیٰ چاہتے اپنی جگہ بیٹھے رہتے، پھر جب رسول اللہ ﷺ اٹھتے تو دوسرے حضرات بھی اٹھ جاتے تھے۔

(۴)..... عن الزهري عن هند بنت الحارث عن ام سلمة رضی اللہ عنہا قالت : كان رسول اللہ صلی اللہ علیہ وسلم اذا سلم قام النساء حين يقضى تسليمه ،

ویمکتھ هو فی مقامه یسیرا قبل ان یقوم ، قال : نری- واللہ اعلم- انّ ذلک کان لکی ینصرف النساء قبل ان یدرکھنّ احدّ من الرجال۔

(بخاری، باب صلوة النساء خلف الرجال ، کتاب الاذان ، رقم الحدیث: ۸۷۰)

ترجمہ:..... حضرت زہری، ہند بنت الحارث رحمہما اللہ سے روایت فرماتے ہیں کہ: ان کو حضرت ام سلمہ رضی اللہ عنہا نے بتلایا کہ: آپ ﷺ کے سلام پھیرتے ہی عورتیں اٹھ جاتی تھیں، اور آپ ﷺ تھوڑی دیر اپنی جگہ پر تشریف فرما رہتے تھے۔ حضرت زہری رحمہ اللہ فرماتے ہیں کہ: واللہ اعلم یہ اس لئے تھا تا کہ عورتیں کسی مرد کو نہ پالیں، (یعنی کسی مرد سے اختلاط نہ ہو جائے)۔

نماز کے بعد فوراً عورتیں اپنی چادروں میں لپٹ کر واپس ہو جاتی تھیں،  
اندھیرے کی وجہ سے انہیں کوئی پہچان نہیں سکتا تھا

(۵)..... عن عمرة بنت عبد الرحمن ، عن عائشة رضی اللہ عنہا قالت : ان کان رسول اللہ صلی اللہ علیہ وسلم لیصلی الصبح فینصرف النساء مُتَلَفَعَاتٍ بِمُرُوطِهِنَّ مَا یُعَرَفُنَّ مِنَ الْغَلَسِ۔

(بخاری، باب انتظام الناس قیام الامام العالم ، کتاب الاذان ، رقم الحدیث: ۵۷۸/۸۶۷)

ترجمہ:..... عمرہ بنت عبد الرحمن رحمہما اللہ سے مروی ہے کہ: حضرت عائشہ رضی اللہ عنہا نے فرمایا کہ: رسول اللہ ﷺ صبح کی نماز پڑھاتے تو عورتیں اپنی چادروں میں لپٹ کر (اپنے گھروں کو) واپس ہو جاتی تھیں، اندھیرے کی وجہ سے انہیں کوئی پہچان نہیں سکتا تھا۔

(۶)..... عن عائشة رضی اللہ عنہا : ان رسول اللہ صلی اللہ علیہ وسلم کان یصلی الصبح بغلس ، فینصرفن نساء المؤمنین لا یعرفن من الغلس- أو لا یعرف

بعضہن بعضا - -

ترجمہ:..... حضرت عائشہ رضی اللہ عنہا نے فرمایا کہ: آپ ﷺ صبح کی نماز اندھیرے میں پڑھاتے تھے، مسلمان عورتیں جب (نماز پڑھ کر) واپس ہوتیں تو اندھیرے کی وجہ سے انہیں کوئی پہچان نہیں سکتا تھا - یا یہ فرمایا کہ: عورتیں بعض بعض کو پہچان نہیں سکتی تھیں - -

(بخاری، باب سرعة انصراف النساء من الصبح و قلة مقامهن في المسجد، رقم الحديث: ۸۷۲)

اختلاط کی وجہ سے عورتوں کو راستہ کے درمیان میں چلنے سے منع فرمایا

(۷)..... عن حمزة بن أبي أسيد الانصاري، عن أبيه رضی اللہ عنہ أنه سمع رسول اللہ صلی اللہ علیہ وسلم یقول: - وهو خارج من المسجد، فاختلط الرجال مع النساء فی الطريق، فقال رسول اللہ صلی اللہ علیہ وسلم للنساء: - استأخرون، فانه ليس لکن أن تحققن الطريق، علیکن بحافات الطريق، فكانت المرأة تلصق بالجدار، حتی أن ثوبها لیتعلق بالجدار من لصوقها به -

(ابوداؤد، باب فی مشی النساء مع الرجال فی الطريق، کتاب الادب، رقم الحديث: ۵۲۷۲)

ترجمہ:..... حضرت حمزہ بن ابی اسید انصاری اپنے والد رضی اللہ عنہ سے روایت نقل کرتے ہیں کہ: انہوں نے رسول اللہ ﷺ کو مسجد سے باہر راستہ میں جب مردوں اور عورتوں کے اختلاط کا مشاہدہ فرمایا تو ارشاد فرماتے ہوئے سنا: آپ ﷺ عورتوں سے فرما رہے تھے: عورتیں مردوں سے پیچھے رہیں، ایسا نہ کریں کہ تم راستہ کے بیچ میں چلو، بلکہ راستے کے کنارے کو لازم پکڑو۔ اس ارشاد کے بعد عورتیں دیوار سے اس طرح لگ کر چلتی تھیں کہ ان کے کپڑے بسا اوقات دیوار سے اٹک (لگ) جاتے تھے۔

تشریح:..... کیا آج کے آزادانہ ماحول میں اس کا تصور بھی ممکن ہے۔

سفر حج میں پردہ کا اہتمام نہایت ضروری ہے

نوٹ:.....راقم الحروف نے اپنے رسالہ ”عورتوں کے مسائل حج“ میں سفر حج میں پردہ کے متعلق چند باتیں لکھی تھیں، ان کا یہاں نقل کرنا انشاء اللہ فائدہ سے خالی نہ ہوگا۔

حضرت مولانا محمد یوسف صاحب بنوری رحمہ اللہ تحریر فرماتے ہیں:

”حریم شریفین میں پہنچ کر اکثر عورتیں؛ بلکہ: ۹۹ فیصد برقع پوش عورتیں بھی برقع پھینک کر بے حجاب ہو جاتی ہیں، اور اس طرح گناہ کبیرہ کی مرتکب ہوتی ہیں، نہ صرف یہ کہ بے حجاب؛ بلکہ نیم عریاں لباس میں بیت اللہ کا طواف کرتی ہیں، اور افسوس اس کا ہے کہ نہ شوہر اور نہ ان کے محرم حضرات اس بے حجابی کو روکنے کی تدبیر کرتے ہیں؛ نہ حکومت کی طرف سے اس پر کوئی پابندی عائد کی جاتی ہے؛ بے محابا مردوں کے درمیان گھستی ہیں۔

حجر اسود کا بوسہ دینے کے لئے مردوں کی دھکا پیل میں جان بوجھ کر گھستی ہیں؛ اور پیستی ہیں؛ اجنبی مردوں کے ساتھ شدید و قبیح اختلاط میں مبتلا ہوتی ہیں۔ یہ سب حرام ہے؛ گناہ کبیرہ ہے۔ ایسا حج جس میں اول سے آخر تک محرمات اور کباہ سے احتراز نہ ہو سکے؛ کیا توقع ہے کہ وہ حج قبول ہوگا۔

پاکستان و ہندوستان کی بعض عورتیں؛ مصر و شام وغیرہ ملکوں کی عورتوں کو دیکھ کر کہ وہ بے پردہ ہیں؛ خود بھی پردہ اٹھا دیتی ہیں؛ اور حرم میں اس طرح آتی ہیں جیسے تمام مردان کے محرم ہیں؛ یا گھر کے صحن میں پھر رہی ہیں؛ لیکن یہ انتہائی حماقت ہے۔

اس کا نتیجہ یہ ہے کہ وہ عورتیں بھی اس بے حیائی کی وجہ سے معصیت و فسق میں مبتلا ہو جاتی ہیں اور ان کے شوہر بھی ان کی اس بے حجابی پر کنگہ کار ہوتے ہیں؛ کیونکہ وہ ان کو مطلق منع نہیں کرتے؛ کوئی اصلاح نہیں کرتے؛ نہ روکتے ہیں؛ نہ ٹوکتے ہیں؛ یہ تو کھلی بے حیائی اور

بے غیرتی ہے۔ (حج و زیارت نمبر ماہنامہ ندائے شاہی ص ۱۳۹)

م:..... سفر حج میں بعض علاقہ والے اجنبی مرد و عورت کو ایک ہی کمرہ میں اختلاط کے ساتھ رہائش دے دیتے ہیں، خاص طور سے مکہ مکرمہ میں لمبا قیام رہتا ہے، اس میں مرد و عورت کا عجیب اختلاط رہتا ہے، ایسے ہی منی میں قیام کا انتظام بھی عجیب اختلاط کے ساتھ ہوتا ہے۔ بلکہ بعض خیموں میں تو ایسا دیکھنے میں آتا ہے کہ عورتیں جانب قبلہ میں جگہ لے لیتی ہیں اور مردان کے پیچھے۔ یہ چیزیں عبادات کی روح کو ختم کر دیتی ہیں۔ (اور بڑے گناہ کی باتیں ہیں)۔ (ماہنامہ ندائے شاہی حج و زیارت نمبر ص ۱۶۶)

م:..... اکثر عورتیں دکان داروں کے ساتھ سامان خریدتے وقت ہنسی مذاق کرتی ہیں، بہت زیادہ بات چیت کرتی ہیں، یہ ناجائز و حرام ہے۔

م:..... کئی عورتوں کو دیکھا کہ (جو برقع بھی پہنتی ہیں) ہوٹل میں کام کرنے والے نوکروں کے ساتھ بے محابا ہنسی مذاق کرتی ہیں، اور ان سے پردہ کا کوئی خیال نہیں رکھتیں۔ یہ بھی ناجائز و حرام ہے۔

م:..... گروپ لیڈروں کے ساتھ بے پردگی اور بات چیت، کو کوئی عیب نہیں سمجھا جاتا ہے۔ یہ بھی ناجائز و حرام ہے۔

م:..... گروپ میں خدمت کرنے والے تو گویا عورتوں کے بھائی یا بیٹے یا قریبی عزیز سمجھے جاتے ہیں، ان کے ساتھ پردہ کا کیا سوال؟ بات بات میں ان کے ساتھ دل لگی، تہقہہ وغیرہ افعال۔ یہ بھی حرام و ناجائز ہے۔

م:..... گروپ میں علماء و مفتی صاحبان کے ساتھ بھی شروع میں مسائل کے بہانہ سے، پھر ویسے ہی بات چیت کا سلسلہ شروع ہو جاتا ہے، بلکہ بعض اہل علم و ارباب فتویٰ بھی ان غیر

محرموں کے ساتھ ہنسی مذاق کرتے ہیں، اور کمال یہ کہ سر عام و کھلم کھلا اس گناہ کا ارتکاب کیا جاتا ہے اور وہ بھی اہل علم کی طرف سے اور پھر حرم محترم میں، ع  
چوں کفر از کعبہ بر خیزد کجا ماند مسلمانا

یہ بالکل ناجائز و حرام ہے، اور عوام کی بنسبت زیادہ برا، اور قابل ملامت کام ہے۔

م:..... منی، عرفات، مزدلفہ کے مقامات مبارکہ میں بھی عورتوں اور مردوں کا اختلاط، بے پردگی، بلا شرم و حیاء فضول اور بلا ضرورت بات چیت، اور بعض دفعہ ہنسی مذاق وغیرہ حرکتیں کرتے دیکھا و سنا گیا۔ اس کے ناجائز اور حرام ہونے میں کیا شک ہے؟

م:..... بعض عورتیں منی، عرفات، مزدلفہ میں اپنے خیموں میں اتنی زور سے بات کرتی ہیں کہ ان کی آواز پڑوس کے خیمے میں مرد پوری طرح سن سکتے ہیں، عورتوں کو اس کا خاص لحاظ کرنا چاہئے کہ اپنی آواز کو پست رکھیں اور زیادہ زور سے بولنے سے پرہیز کریں۔ بعض فقہاء نے عورت کے آواز کو ستر مانا ہے۔

میری مائیں، بہنیں، گروپ کے لیڈر، علماء اور حضرات مفتیان کرام، اللہ کے واسطے اس فتیح عمل سے اپنے آپ کو بچائیں، اور حرم محترم کی بابرکت زمین پر اللہ کے عذاب کو دعوت دینے والے اس عمل سے پرہیز کریں۔ اللہ تعالیٰ ہم سب کو توفیق مرحمت فرمائیں۔

سفر حج میں اس طرح کی بے پردگی کے سبب اب عشق و زنا کے ایسے واقعات سننے کو ملتے ہیں جو دل کو ہلا دینے والے ہیں، اور ان کا نقل کرنا بھی مشکل ہے۔

سفر حج میں جانے والے حضرات سے میری عاجزانہ اور دردمندانہ درخواست ہے کہ اپنی بیٹی، بہن، بیوی وغیرہ کی پوری نگرانی رکھیں، اور ان کو اللہ کے خوف و غضب سے ڈراتے رہیں، اور اس مبارک سفر کی عظمت و اہمیت ان کے دلوں میں بٹھاتے رہیں۔



الحمد للہ اس دور فتنہ و فساد میں بھی کئی عورتیں اور بعض حضرات، اس بات کا پورا اہتمام کرتے ہیں کہ پورے سفر حج میں کسی نامحرم سے ہنسی مذاق کرنا تو بہت بعید ہے، بلا ضرورت بات چیت تک نہیں کرتے، اور ضرورت پڑنے پر پورے احتیاط و آنکھوں کی حفاظت کرتے ہوئے بات کرتے ہیں۔

م:..... عورتوں میں یہ جو مشہور ہے کہ حج یا عمرہ کے سفر میں پردہ نہیں ہے، یہ جہالت کی بات ہے۔ ایسی عورتیں بے پردہ ہو کر خود بھی گنہگار ہوتی ہیں، اور نظر ڈالنے والے مردوں کو بھی گنہگار بناتی ہیں۔ (مسائل و معلومات حج و عمرہ ص ۱۱۶)

(عورتوں کے حج کے مسائل۔ مرغوب الفقہ ص ۱۵۲ ج ۷، کتاب الحج)

والله تعالى أعلم وعلمه أحكم وأتم

کتبہ: مرغوب احمد لاچپوری

۱۲/ جمادی الاخریٰ ۱۴۳۵ھ مطابق: ۲۶/ دسمبر ۲۰۲۳

بروز منگل

پیر سے اختلاط بھی حرام ہے

اس فتنہ کے دور میں ایسے واقعات بھی ہو رہے ہیں کہ پیر صاحب اپنی جوان مریدنی سے پردہ نہیں کرتے۔ یہ ناجائز اور حرام ہے، ایسا پیر پیر نہیں فاسق ہے، اور خود گمراہ ہے، اس سے بیعت ہونا بھی جائز نہیں۔

(مستفاد: فتاویٰ دارالعلوم دیوبند مکمل، مدلل ص ۶۹ ج ۱۷۔ کتاب الفتاویٰ ص ۱۰۱ ج ۶۔ آپ کے مسائل اور ان کا حل (جدید) ص ۹۶ ج ۸)

عورتوں کو خلوت میں بیعت کرنا جائز نہیں

عورتوں کو خلوت میں بیعت کرنا جائز نہیں، کوئی محرم مرد یا کوئی عورت محرمہ ساتھ ہونے چاہئے۔

عورت کو علیحدہ مکان میں وظیفہ بتانا، بلا محرم حلقہ کرانا جائز نہیں

پیر کا عورت کو علیحدہ مکان میں لے جا کر وظیفہ بتانا بھی جائز نہیں۔ پیر کا عورت کو بلا محرم حلقہ (ذکر وغیرہ کا) کرانا جائز نہیں۔ (مستفاد: فتاویٰ دارالعلوم دیوبند مکمل، مدلل ص ۱۷ ج ۱۷)

(۱)..... لا خلاف بین اصحابنا فی أن دار الکفر تصیر دار اسلام بظہور احکام

الاسلام فیہا۔ (بدائع الصنائع ص ۱۳۰ ج ۷ (۵۱۸ ج ۹، دارالکتب العلمیہ، بیروت)، فصل: فی

اختلاف الاحکام باختلاف الدارین، کتاب قطاع الطريق)